

श्री शैलेश कुमार (भागलपुर): मेरे संसदीय क्षेत्र भागलपुर (बिहार) में पूर्व-मध्य रेल के सोनपुर रेल मंडल के अंतर्गत बिहपुर रेलवे स्टेशन के पश्चिम केबिन से झण्डापुर इमली चौक तक लगभग एक किलोमीटर तक रेलवे लाइन के उत्तर तरफ से दक्षिण तरफ जाने के लिए कोई समपार नहीं है। बिहपुर रेलवे स्टेशन के उत्तर तरफ रेलवे के अधीन की भूमि पर रेलवे लाइन के समानान्तर पूर्व से ही निर्मित सड़क है जो वर्तमान में एकदम जर्जर स्थिति में है। इस सड़क पर बिहपुर से संबंधित रजिस्ट्री कार्यालय सहित कई महत्वपूर्ण कार्यालय हैं लेकिन बिहपुर रेलवे स्टेशन की इस सड़क से स्टेशन के दक्षिण तरफ आने-जाने के लिए पैदल रेलवे लाइन को पार करने के अलावा कोई वैकल्पिक व्यवस्था नहीं है। आम नागरिक पैदल ही रेलवे लाइन को पार करते हैं जो हमेशा ही खतरे को आमंत्रित करता है जबकि बिहपुर रेलवे स्टेशन के उत्तर तरफ घनी आबादी बसी हुई है। लोगों को आपातकालीन स्थिति में रेल लाइन को पैदल ही पार करना पड़ता है। इस स्थिति में दुर्घटना की संभावना प्रबल होती है। यहां न तो रेलवे समपार है और न ही पैदल पारपथ है। अतः स्थानीय नागरिकों की मजबूरी है कि रेल लाइन को पैदल पार करें।

अतः मेरा केन्द्र सरकार से आग्रह है कि बिहपुर रेलवे स्टेशन के पश्चिम छोर तथा पूर्वी छोर पर रेलवे लाइन के उत्तर समानान्तर सड़क को रेलवे लाइन के दक्षिण तरफ से जोड़ने के लिए बिहपुर रेलवे स्टेशन के पश्चिम छोर तथा पूर्वी छोर रेलवे पर समपार का निर्माण तथा क्षतिग्रस्त सड़क को पुनर्निर्मित कराने के लिए संबंधित रेल अधिकारियों को आवश्यक निर्देश देने का कआट करें।